

రెండు ఉత్తరాలు

నేను చిన్నప్పటి నుంచి చాలా సున్నిత మనస్కుడిని. ఎవరు ఏ చిన్న విమర్శ చేసినా చాలా బాధపడతాను.

అందుకే ఆవేశ రాత్రి - "నీ పిల్లలు పెద్దయినాక నిన్ను క్షమించరురా! కచ్చితంగా తిడతారు!" అన్న రాజేంద్రగాడి మాటలు నాతలలో గింగర్లు కొడుతూ ఉన్నాయి.

అటూ ఇటూ పక్కమీద పొర్లుతున్నానే కానీ నిద్రపట్టడంలేదు. వనజ ఎప్పుడో నిద్రపోయింది. ఏమయింది నాకు? ఏదో పిరికితనం ఆవహించిందా?

రాజేంద్రగాడు ఏదో అన్నాడు. అంటే మటుకు అవన్నీ నిజాలా? ఏం కాదు నేను, నా పిల్లల పెంపకంలో ఎక్కడా రాజీపడలేదు అని సర్దిచెప్పుకుంటున్నాను.

నేను ఇంత మదనపడిపోవడానికి కారణం - ఆ సాయంత్రం రాజేంద్రతో కలిసి వాళ్ళ ఇంట్లో మాట్లాడిన మాటలే.

రాజేంద్ర నా క్లాసుమేటు. అంతేకాదు పన్నెండో తరగతి వరకూ ఇద్దరం ఒకే బెంచీలో కూచునేవాళ్లం. మా ఇద్దర్నీ జంటకవులని పిలిచేవాళ్లు మా క్లాసుమేట్లు. ఆ తర్వాత వాళ్ల నాన్నకి హైదరాబాదుకి బదిలీ అవడంతో, వాడు గ్రాడ్యుయేషన్ హైదరాబాద్లోనే పూర్తి చేశాడు. అక్కడే సెక్రటేరియట్లో క్లర్కుగా చేరాడు. అక్కడే పెళ్లికూడా చేసుకున్నాడు. అయితే, వాళ్ల చిన్నాన్న వాళ్లు అనంతపురంలోనే ఉండడంతో అప్పుడప్పుడు ఇక్కడికి వస్తుంటాడు - ఏ పండగలకో, పెళ్ళిళ్లకో.

వనజను నిద్రలేపి నాలో ఉన్న బాధనంతా చెప్పలేను. మరేం చేసేది?

అప్పుడు వచ్చింది ఒక ఆలోచన...

నాలోని ఆవేదనంతా ఒక కాగితం మీద పెట్టాలని, అనుకున్నదే తడవుగా లేచి కూచున్నాను. అప్పుడు సమయం పడకొండు అయింది. అప్పటికే పిల్లలిద్దరూ బయట గదిలో నిద్రపోతూ ఉన్నారు.

ఉత్తరం రాయడం ప్రారంభించాను.

"వనజా!

ఒకే ఇంట్లో ఉంటూ ఇట్లా ఉత్తరాలు రాయడం నీకు వింతగా అనిపిస్తుందని నాకు తెలుసు. కానీ ఈ వేళప్పుడు నిన్ను నిద్రలేపి, అసలే 'బీపీ' ఉన్న నీకు మరింత అనారోగ్యాన్ని కలిగించడం ఇష్టంలేక ఇట్లా ఉత్తరం రాస్తున్నా. ఈరోజు నాకూ, రాజేంద్రగాడికీ మధ్య జరిగిన సంభాషణ నన్ను తీవ్రమైన ఆవేదనకు గురిచేసింది. నీతో జరిగిందంతా చెప్పుకుని ఉపశమనం పొందాలని ఇంటికి వచ్చేటప్పటికీ నువ్వు నిద్రపోతున్నావు. అందుకే ఈ ఉత్తరం.

'ప్రపంచమంతా నాగరికతతో శరవేగంతో ముందుకు దూసుకుపోతూ ఉంటే నువ్వేందిరా! దద్దమ్మ మాదిరి వెనక్కినడుస్తున్నావ్? నీ ఆదర్శాలూ, ఆశయాలూ, పిల్లలకి తిండిపెడతాయా? అసలు నువ్వేం చేస్తున్నావ్ అర్థమాతోందా? ఏం దేశభక్తిరా నీది? పిల్లల్ని తెలుగుమీడియంలో చదివిస్తారా ఎవరయినా? ఏదో పూర్తి గతిలేని వాళ్లలాగా గవర్నమెంటు స్కూల్లోనా చదివించడం? వాళ్లని ఏం చేద్దాం అనుకున్నావ్? మాతృభాషలో విద్యాబోధన తల్లిపాలా? ఇంగ్లీషు మీడియం పోతపాలా? నీకు తెలీదురా ఒరేయ్! ఇప్పట్లో తల్లులెవ్వరూ తమపాలు తాగించడం లేదురా! పూర్వకాలమంత ఆరోగ్యంగా వాళ్లు ఎక్కడున్నారు పాపం! పోతపాలే పిల్లలకి గతి!'

గ్లోబలైజేషన్ ప్రభావంతో ప్రపంచమంతా ఒక కుగ్రామంగా మారిపోతూ ఉంటే, ఈ అనంతపురాన్నే ప్రపంచంగా ఫీలయిపోతున్నావ్! బావిలో కప్పవిరా నువ్వు!'

ఇవీ వాడు నన్ను అన్న మాటలు - క్లుప్తంగా...

'నేను శాస్త్రీయంగానే పిల్లల్ని పెంచుతున్నానురా! ప్రాథమిక స్థాయి విద్యాబోధన అన్నది మాతృభాషలోనే ఉండాలన్నది ప్రపంచంలోని విద్యావేత్తలందరూ చెబుతున్న విషయం. జర్మనీ, జపాన్, చైనాలాంటి దేశాల్లో అయితే సాంకేతిక విద్యకూడా వాళ్ల మాతృభాషలోనే ఉందిరా!' అని నేను వాడి దాడిని ఎదుర్కోబోయాను.

'నీ మొహం... ఇది ఇండియారా! ఇక్కడ అంత ఎదిగిన భాషలు లేవు. మన పిల్లలుకూడా ఇంగ్లీషు భాషకు అలవాటయిపోయారు' అంటూ తిరిగి నాపై దాడి చేశాడు! అంతటితో ఆగలేదు - 'చదువుకునేటప్పుడు బాగా తెలివిగా ఉండేవాడివి. ఇప్పుడేమయింది నీకు? చివరికి ఇంట్లో 'అమ్మా నాన్నా' 'అంటూ పిల్లలతో ఆ పిలుపులేమిటి? నీకు మతేమయినా పోయిందా? రేప్పొద్దున్న ఈ సొసైటీలో నీ పిల్లలు తలెత్తుకుని తిరగ్గలరేంరా! నీ తప్పు ఇప్పుడు కాదు తెలిసేది. ఇంకో ఆరేడు సంవత్సరాల తర్వాత, అప్పటికి వాళ్లకి పోస్టు గ్రాడ్యుయేషన్ ముగిసి వుంటుంది. ఆరోజు నిన్ను వాళ్లు కచ్చితంగా తిడతారు. నీ తప్పుని వాళ్లు క్షమించరు. ఇది నూటికి నూరు పాళ్ళూ నిజమవుతుంది చూడు! ఆరోజు నువ్వు ఎంత పశ్చాత్తాపబడినా లాభంలేదు. అప్పటికి చేతులు కాలి ఉంటాయి కదా! ఆకులు పట్టుకుని ఏం లాభం? నీలాంటి మూర్ఖుడికి పిల్లలుగా పుట్టడం వాళ్లు చేసుకున్న పాపం అంతే!" అంటూ ఇంతెత్తునా ఎగిరిపడ్డాడు.

వాడు ఎంత సీరియస్గా మాట్లాడినా నేను ఎప్పుడూ బాధపడలేదు వనజా! ఈసారి వాడు నా వ్యక్తిగత జీవితంలోకి దూరి మాట్లాడాడు. నా పిల్లల్ని నేను ఎంతో జాగ్రత్తగా పెంచుతున్నానన్న నమ్మకం మీద దెబ్బతీసేలాగా మాట్లాడినాడు. అవినీతిగా సంపాదించలేకపోవడం వల్లే నేను ఎక్కడలేని ఆదర్శాలకి పోతున్నట్టు చివర్లో అభాండం వేశాడు కూడా.

హమ్మయ్య! ఇదంతా రాశాక నాకు కొంచెం ఉపశమనం కలిగినట్లుంది. నీ స్పందన ఎట్లా ఉంటుందో నేను ఊహించుకోగలను! నేను ఈ మాత్రం ఆశలతో, ఆశయాలతో ఉంటున్నానంటే నీ ప్రోత్సాహమే కదా! ఉంటాను.

శుభరాత్రి

నీ

సూర్యం”


రాయడం పూర్తిచేసి అట్లా పడుకున్నానో లేదో ఎప్పుడో నిద్రపట్టేసింది. లేచేటప్పటికి ఏడున్నర అవుతోంది -

“రాత్రి ఎప్పుడొచ్చినావో ఏమో... ఒక పొద్దుకాడలేచి చూస్తే ఎందో రాసుకుంటూ ఉంటేవి... కొత్త కథ రాసినావా?” అంది వనజ కాఫీ ఇస్తూ.

“ఊహూఁ నీకు ఉత్తరం రాసినాను” అంటూ పక్కనే టేబుల్ మీద వున్న ఉత్తరాన్ని అందించాను - ఆమెకి.

“నీ యట్లావాళ్లు ఉండల్ల చూడు! ఇంట్లోనే ఉండి జాబులు రాసేది” అంటూ నవ్వుతూ అందుకుంది. అట్లా ఉత్తరం ఎందుకు రాయాల్సి వచ్చిందో రెండు ముక్కల్లో చెప్పి చదవమన్నాను. కాఫీ తాగేసి బాత్‌రూంకు పోయివచ్చాను.

“బాగుంది అన్నిటికీ అట్ల బాధపడవద్దబ్బా! ఎవరి అభిప్రాయాలు వాళ్లవిలే! మనసులో ఏం పెట్టుకోవద్దు” అన్నది - నా తల వెంట్రుకల్లో వేళ్లు జొనిపి.



అదిగో ఇదిగో అన్నట్లే ఏడేళ్లు గడిచిపోయాయి. మా అమ్మాయి ఎంపి పూర్తిచేసి, ఓ ప్రైవేటు కాలేజీలో తెలుగు లెక్చరర్‌గా పనిచేస్తోంది. అబ్బాయి ఎంపి రెండో ఏడు పూర్తిచేస్తున్నాడు. ఇద్దర్నీ బీఈడీ చేయించి టీచర్లుగా చేయాలని నా అభిలాష!

ఉరుము లేకుండా పిడుగు పడ్డట్టుగా మళ్లీ రాజేంద్రగాడు ఈ సాయంత్రం ఫోన్ చేశాడు - మేము ఎప్పుడూ కలుసుకునే సన్మాన్ హోటల్‌కు రమ్మని. నాకెందుకో వాడితో కలవాలంటేనే జంకుగా వుంది. నా పిల్లలతో తన పిల్లల్ని పోలుస్తూ నన్ను ఊరికే నములుకు తింటాడు. పోకుండా ఏదోరకంగా తప్పించుకుందామనుకుంటే... ఒక్కగానొక్క బాల్యమిత్రుడు. ఒకవేళ నేను అక్కడికి వెళ్లకపోతే వాడే ఏకంగా మా ఇంటికి వచ్చేస్తాడు. అప్పుడు ఇక్కడే ఆ నములుడు కార్యక్రమం మొదలుపెడతాడు. పిల్లలిద్దరి ముందూ నా మానాలు తీసేలాగు మాట్లాడినా మాట్లాడతాడు. అందుకే మెల్లగా బయల్దేరాను.

రాత్రి తొమ్మిదిన్నరకల్లా వాడు వదలిపెట్టాడు. అప్పటికే నాతల వాచిపోయింది. ఇప్పుడు వాడి పిల్లల్లో పెద్దవాడు అమెరికాలో సాఫ్ట్‌వేర్ ఇంజనీర్‌గా పనిచేస్తున్నాడు. నెలకు యాభైవేల రూపాయల జీతం. చిన్నవాడు అక్కడే సాఫ్ట్‌వేర్ ఇంజనీరుగా సెలక్ట్ అయ్యాడంట. ఈ నెలాఖరుకు అక్కడికే పోతున్నాడంట. వాడికి రాబోయే జీతం నలభైవేల పైవరకూ వుండవచ్చనీ అంచనా. తన గురించి చెప్పుకోవడం బాగానే వుంది. నా పిల్లల గురించీ, వాళ్లు నా పిల్లలవడం వల్ల ఎంత దురదృష్టవంతులయిందీ చెప్పడం నాకు నచ్చలేదు.

“నువ్వు ఎంత రచయితవయితే మాత్రం నీ పిల్లలకు ఆ తెలుగు, ఇంగ్లీషు సాహిత్యాలేమిటా చదివించడం!” అంటూ దుయ్యబట్టాడు. ‘వాళ్లు నన్ను తిట్టేకాలం ఎంతో దూరం లేదని జోస్యం చెప్పాడు. కాలం వాడిది నేనేం చేసేది. అన్నీ భరించి సెలవు తీసుకుని వచ్చేశాను.

ఇంటికి వచ్చాక అన్నం సయించలేదు - వయసు మీద పడ్డం వల్లనేమో ముందు మాదిరి నన్ను నేను సమర్థించుకోలేకపోతున్నా. ‘ఊరందరిదీ ఒకదారయితే ఉలిపిరికట్టెది ఒక దారనీ’ పిల్లల విషయంలో తప్పు చేశానా? రేపొద్దున వాళ్లు నిలదీస్తే, తలవంచుకుని ముద్దాయిలా నిలబడాలా? అనిపిస్తూ ఉంది. నాలోకి నేను కుంచించుకుపోతూ ఉన్నాను. అన్నం తినడం అయిందనిపించి లేచాను. వడకగది మంచం మీదకు చేరి అన్యమనస్కంగానే సిగరెట్టు కాలుస్తున్నాను. ఇదంతా గమనిస్తూ ఉన్నట్టుంది వనజ. వెంటనే వచ్చింది. పక్కనే కూచుని భుజం మీద చేయివేసి, నన్నే చూస్తూ “ఎందుకట్ల ఉన్నావ్?” అంది.

విషయాన్నంతా ఏకరువు పెట్టాను. పిల్లలు ఎక్కడ వింటారోనన్న ఆలోచనకూడా లేకుండా ఏమిటట్లా మాట్లాడాను అనిపించింది అంతా చెప్పాక.

పాప అదోరకంగా నన్ను చూస్తూ అలా గదిలోకి వెళ్లింది. ఆ చూపుకు అర్థమేమిటో తేలీదు. పిలిచి అడిగే ధైర్యం లేదు. వనజ ఏదో ఓదార్పు మాటలు మాట్లాడుతూనే ఉంది. రాత్రి ఎప్పుడో నిద్రపట్టింది.



మరుసటి రోజు సాయంత్రం ఆఫీసునుంచి ఇంటికి వస్తూనే కాఫీ ఇస్తూ అంది వనజ -

“పాప నీకు ఉత్తరం రాసిందండీ! ఇక్కడే ఎక్కడో పెట్టానని చెప్పింది. వంటింట్లో మిక్సీ శబ్దంలో సరిగా వినబడలేదు.” అంటూ వెతకనారంభించింది.

“నాకు ఉత్తరమా, ఎందుకూ?” అన్నాను అనాలోచితంగా.

“ఏమో నాకేం తెలుసు! మధ్యాహ్నం నుంచి తన రూంలో కూచుని రాస్తూనే వుంది. తీరా తను సంగీతం క్లాసుకు పోయేటప్పుడు చూసినాను. కండ్లు ఎర్రగా విడ్డినట్లున్నాయి. ఎందుకే ఎవరేమన్నారు! అట్లుండాయి నీ కండ్లు? అని అడిగినాను. ‘ఏం లేదే - ఎవరేమంటారు నన్ను! నాన్నకి ఉత్తరం రాసినా, దాన్నించి కండ్లలో నీళ్లు వచ్చినాయి అనిందిలే’ అన్నది వనజ.

ఆ మాట వింటూనే నా గుండె దడదడ లాడింది. కొంపదీసి రాత్రి వాళ్లమ్మతో అన్నమాటలు వినలేదు కదా! ఆవిడ వెతుకుతూనే ఉంది ఉత్తరాన్ని.

‘ఈ కొంపలో ఇప్పుడు పెట్టింది ఏదయినా, ఇంక కొంచెంసేపటికి కనబడదు!’ అంటూ గొణుక్కుంటూ వెతుకుతూ ఉంది.

కుర్చీలో కూర్చునే కళ్ళు మూసుకున్నాను, కొంతసేపటికి -

“ఇదోనే, ఇదే అనుకుంటా” అంటూ ఓ మడత పెట్టిన కాగితాన్ని అందించింది వనజ.

కొంత తడబడుతూనే మదత విప్పాను.

ఆత్రంగా జేబులో ఉన్న కళ్ళజోడు తీసి పెట్టుకున్నాను.

“అదేదో గట్టిగా చదువు. నేనూ వింటాను.”

అంది తను నా పక్కనున్న కుర్చీలో కూర్చుంటూ.

చదవడం మొదలుపెట్టాను.

“నాన్నా!

అప్పుడెప్పుడో నువ్వు ఉత్తరాలు రాసుకునే సంప్రదాయం నశించిపోతోంది, ఒక ఇంట్లో ఉన్న వాళ్ళు ఒకరితో ఒకరు మనసు విప్పి మాట్లాడుకోవడం అన్నది సాధ్యపడనప్పుడు ఉత్తరాలు రాసుకునే పద్ధతిని అనుసరిస్తే బాగుంటుందని చెప్పావు. అప్పట్లో అమ్మకు నువ్వు ఒక ఉత్తరం రాశావు. దాని గురించి మేము పెద్దగా పట్టించుకోలేదు. అమ్మ ఈరోజు బీరువాలో దేనికోసమో వెతుకుతూ ఉంటే ఆ ఉత్తరం దొరికింది. చదవమని దాన్ని నా కిచ్చింది అమ్మ. అది చదివాను.

రాత్రి అమ్మతో నువ్వు మాట్లాడుతున్న విషయాలన్నీ విన్నాను. అందుకే ఇప్పుడు ఈ ఉత్తరం రాస్తున్నాను. ఇందులోని భావాలూ, ఆలోచనలూ నా ఒక్క దానివేకావు. తమ్మునివి కూడా...

ముందు ఈ క్రింది ప్రశ్నలు నీ ముందు ఉంచుతున్నా-

- ◇ నువ్వు అందరి నాన్నల మాదిరి ఎందుకు ఆలోచించడంలేదు?
- ◇ నిజంగా అట్లా ఆలోచించి ఉంటే ఎట్లా ఉండేది, మా స్థాయి ఎంత పెరిగి ఉండేది?
- ◇ మమ్మల్ని ఇంగ్లీషు మీడియంలో ఎందుకు చదివించలేదు?
- ◇ అసలు మాకెందుకు ఈ దేశం మీద భక్తి ఉండాలి?
- ◇ ప్రపంచీకరణ మీద నీకెందుకంత ద్వేషం?
- ◇ ఇంగ్లీషు మీడియంలో చదివిన విద్యార్థులు ఏ ఉద్యమానికీ చేరరు. ఏకాకిగా బతుకుతుంటారు. తెలుగు మీడియం విద్యార్థులే ఏ ఉద్యమానికయినా 'సై' అంటారు అని నువ్వు ఎప్పుడూ అంటూ ఉంటావు. ఎందుకీ ఉద్యమాలు. అసలు ఆ గొడవ గురించి ఎందుకు నాన్నా నీకు?
- ◇ అమెరికా మీద నీకెందుకు నాన్నా అంతకోపం?

అది తన ఉత్పత్తుల్ని అన్ని దేశాల్లో అమ్ముకోవడం కోసం ప్రపంచీకరణ పేరుతో ఆయా దేశాల భాషల్ని, సంస్కృతుల్ని నాశనంచేసి, గ్లోబల్ సంస్కృతిగా అమెరికా సంస్కృతినీ, గ్లోబల్ భాషగా ఆంగ్ల భాషనూ ప్రవేశపెడుతోందంటూ ఆవేశంగా మాట్లాడేవాడివి. మాకూ ఆ భావాలన్నీ నూరి పోశావు ఎందుకు?

వీటన్నింటికీ జవాబులు మాకు తెలుసునని నీకూ తెలుసు. మరెందుకు రాస్తున్నానంటే అది చివర్లో చెబుతాను. రాజేంద్ర బాబాయి దేశంలో అందరి నాన్నలలాంటివాడు. ఆయనకి తన పిల్లల బాగోగులు మాత్రమే తెలుసు. వాళ్లు పెరిగి పెద్దయి డబ్బు సంపాదించే యంత్రాలయితే అంతకంటే ఆయనకి ఇంకేమీ అవసరం లేదు. అందుకే 'నీ పిల్లలు నిన్ను తిడతారు. క్షమించరు' అన్నాడు.

నీ పిల్లలు నిజంగా ఏమీ తెలియని వాళ్లయితే నిన్ను కేవలం తిడతారు.
మూర్ఖులయితే క్షమించరంతే!

అయితే నాన్నా!

రాజేంద్రబాబాయిలాంటి నాన్నల్ని తర్వాతి తరాల వాళ్లు ఏనాటికీ క్షమించరు!
భావోద్వేగంతో రాస్తున్నందువల్లనేమో నాన్నా! ఉత్తరం రాస్తున్నంత సేపూ ఏదాను.
వీటినే ఆనందబాషాలు అంటారేమో. నీ ఉత్తరం కోసం ఎదురుచూస్తూ...

నీ కూతురు

అంకిత'

నా కళ్లలోనూ నీళ్ళు! గర్వంతో పొంగిన నీళ్ళు! ఉబికి ఉబికి వస్తున్నాయి.

● చినుకు 4వ వార్షిక ప్రత్యేక సంచిక - ఏప్రిల్, 2009 ●